



Ġabra tal-ġurisprudenza

SENTENZA TAL-QORTI TAL-ĠUSTIZZJA (L-Għaxar Awla)

6 ta' Novembru 2014*

“Kuntratti pubblici — Principji ta' ugwalkanja fit-trattament u ta' trasparenza —
Direttiva 2004/18/KE — Raġunijiet għall-esklużjoni mill-partecipazzjoni — Artikolu 45 —
Sitwazzjoni personali tal-kandidat jew tal-offerent — Dikjarazzjoni obbligatorja dwar il-persuna
indikata bhala 'direttur tekniku' — Ommissjoni tad-dikjarazzjoni fl-offerta — Esklużjoni mill-kuntratt
minghajr il-possibbiltà li tiġi rrettifikata din l-ommissjoni”

Fil-Kawża C-42/13,

li għandha bhala sugġett talba għal deċiżjoni preliminari skont l-Artikolu 267 TFUE, imressqa mit-Tribunale amministrativo regionale per la Lombardia (l-Italja), permezz ta' deċiżjoni tal-5 ta' Dicembru 2012, li waslet fil-Qorti tal-Ġustizzja fit-28 ta' Jannar 2013, fil-proċedura

Cartiera dell'Adda SpA

vs

CEM Ambiente SpA,

IL-QORTI TAL-ĠUSTIZZJA (L-Għaxar Awla),

komposta minn C. Vajda (Relatur), President tal-Awla, E. Juhász u D. Šváby, Imħallfin,

Avukat Ġenerali: P. Cruz Villalón,

Reġistratur: L. Carrasco Marco, Amministratur,

wara li rat il-proċedura bil-miktub u wara s-seduta tal-15 ta' Mejju 2014,

wara li kkunsidrat l-osservazzjonijiet ippreżentati:

- għal Cartiera dell'Adda SpA, minn S. Soncini, avukat,
- għal CEM Ambiente SpA, minn E. Robaldo, P. Ferraris u F. Caliandro, avukati,
- għall-Gvern Taljan, minn G. Palmieri, bhala aġent, assistita minn S. Varone, avvocato dello Stato,
- għall-Kummissjoni Ewropea, minn L. Pignataro-Nolin u A. Tokár, bhala aġenti,

wara li rat id-deċiżjoni, meħuda wara li nstema' l-Avukat Ġenerali, li l-kawża tinqata' minghajr konkluzjonijiet,

* Lingwa tal-kawża: it-Taljan.

tagħti l-preżenti

Sentenza

- 1 It-talba għal deċiżjoni preliminari tirrigwarda l-interpretazzjoni tal-Artikolu 45 tad-Direttiva 2004/18/KE tal-Parlament Ewropew u tal-Kunsill, tal-31 ta' Marzu 2004, fuq kordinazzjoni ta' proċeduri għall-għoti ta' kuntratti għal xogħlijiet pubbliċi, kuntratti għal provvisti pubbliċi u kuntratti għal servizzi pubbliċi [kuntratti pubbliċi għal xogħlijiet, għal provvisti u għal servizzi] (ĠU Edizzjoni Speċjali bil-Malti, Kapitolu 6, Vol. 7, p. 132), kif emendata bir-Regolament tal-Kummissjoni (KE) Nru 1177/2009 tat-30 ta' Novembru 2009 (ĠU L 314, p. 64, iktar 'il quddiem id-“Direttiva 2004/18”).
- 2 Din it-talba tressqet fil-kuntest ta' kawża bejn Cartiera dell'Adda SpA (iktar 'il quddiem “Cartiera dell'Adda”) u CEM Ambiente SpA (iktar 'il quddiem “CEM Ambiente”), dwar deċiżjoni ta' din tal-aħħar, bħala awtorità kontraenti, li teskludi l-assocjazzjoni temporanja ta' impriżi li giet iffurmata (iktar 'il quddiem l-“ATI”) imressqa minn Cartiera dell'Adda u Cartiera di Cologno Monzese SpA (iktar 'il quddiem “CCM”), din il-kumpannija tal-aħħar li qed taġixxi bħala mandant tal-ATI, minn proċedura ta' selezzjoni minħabba n-nuqqas ta' preżentazzjoni, mal-offerta tal-ATI, ta' dikjarazzjoni ta' persuna indikata bħala direttur tekniku ta' CCM.

Il-kuntest ġuridiku

Id-dritt tal-Unjoni

- 3 Fl-Artikolu 1(2)(d) tad-Direttiva 2004/18, il-kuncett ta' “kuntratti pubbliċi għal servizzi”, għall-finijiet ta' din id-direttiva, huwa ddefinit bħala kuntratti pubbliċi barra kuntratti għal xogħlijiet pubbliċi jew kuntratti għall-provvisti li għandhom bħala għan il-provvista tas-servizzi riferuti għalihom fl-Anness II. Fil-punt 16 tal-Anness II A tagħha jissemew “Servizzi tad-disponiment tad-drenagg u ż-żibel; servizzi tas-sanitazzjoni u dawk simili”.
- 4 Skont l-Artikolu 2 tad-Direttiva 2004/18, intitolat “Principji ta' assenjar ta' kuntratti”:
“L-awtoritajiet kuntrattwali [kontraenti] se jistmaw l-operaturi ekonomiċi ugwali u bla diskriminazzjoni u se jaġixxu b'mod trasparenti.”
- 5 L-Artikolu 45 ta' din id-direttiva, intitolat “Sitwazzjoni personali tal-kandidat jew ta' min jixhet l-offerta”, jistabbilixxi fil-paragrafi 1 u 3 tiegħu li:

“1. Kull kandidat jew min ikun xehet l-offerta illi kien sugġett għal sentenza tal-qorti b'haqq aħhari [sentenza definittiva] li dwaru tkun taf l-awtorità [kontraenti] għal raġuni jew aktar imniżżlin hawn taht għandu jkun eskluż mill-partecipazzjoni f'kuntratt pubbliku:

[...]

L-Istati Membri għandhom jispeċifikaw, konformement mal-liġi nazzjonali tagħhom u fir-rispett tal-liġi Komunitarja, il-kondizzjonijiet ta' applikazzjoni ta' dan il-paragrafu.

Huma jistgħu jipprevedu deroga għall-obbligu msemmi fl-ewwel subparagrafu għal esigjenzi ta' interess generali tal-akbar importanza.

Għall-għanijiet ta' dan il-paragrafu, l-awtoritajiet [kontraenti] għandhom, fejn xieraq, jitolbu lil kandidati jew lil dawk li jkunu xeħtu l-offerta biex ifornu d-dokumenti li sar riferiment għalihom fil-paragrafu 3 u jistgħu, fejn huma għandhom dubji li jikkoncernaw is-sitwazzjoni personali ta' dawn il-kandidati jew dawk li jkunu xeħtu l-offerta, japplikaw ukoll lill-awtoritajiet kompetenti biex jakkwistaw kull informazzjoni li huma jqisu bħala neċessarja dwar il-qagħda personali tal-kandidati jew dawk li xeħtu l-offerta konċernati. Fejn l-informazzjoni tikkoncerna kandidat jew min ikun xeħet l-offerta stabbilit f'xi Stat ieħor barra dak ta' l-awtorità [kontraenti], l-awtorità [kontraenti] tista' tfitteż il-koperazzjoni ta' l-awtoritajiet kompetenti. Skond il-legiżlazzjoni nazzjonali tal-Istat Membru fejn huma stabbiliti l-kandidati jew offerenti, dawn it-talbiet għandhom ikunu relatati ma' persuni ġuridici u/jew fiżiċi, inkluż, jekk ikun il-każ, il-kapijiet ta' intrapriża jew kwalunkwe persuna li jkollha s-setgħa ta' rappreżentanza, ta' deċiżjoni jew ta' kontroll fir-rigward tal-kandidat jew ta' offerent.

[...]

3. Awtoritajiet [kontraenti] għandhom jaċċettaw dan li ġej bħala evidenza suffiċjenti li ebda wiehed mill-każi speċifikati fil-paragrafi 1 jew 2(a), (b), (ċ), (e) jew (f) japplika għall-operatur ekonomiku:

(a) fir-rigward tal-paragrafu 1 u l-paragrafu u l-paragrafu 2(a), (b) u (c) tal-paragrafu 2, il-produzzjoni ta' estratt miċ-ċertifikat tal-kondotta jew, jekk mhux possibbli, ta' dokument ekwivalenti maħruġ mill-awtorità ġudizzjarja jew amministrattiva kompetenti tal-pajjiż tal-oriġini jew tal-provenjenza, li juri li dawn ir-rekwiżiti ġew sodisfatti;

[...]

Fejn il-pajjiż in kwistjoni ma johroġx dokumenti bħal dawn jew ċertifikati, jew fejn dawn ma jkopru l-każi kollha speċifikati fil-paragrafi 1 u 2(a), (b) u (ċ), dawn jistgħu jiġu mibdula b'dikjarazzjoni bil-ġurament jew, fi Stati Membri fejn m'hemmx disposizzjoni għal dikjarazzjonijiet bil-ġurament, b'dikjarazzjoni solenni magħmula mill-persuna konċernata quddiem awtorità ġudizzjarja jew amministrattiva kompetenti, nutar jew korp professjonali jew ta' negozju kompetenti, fil-pajjiż ta' oriġini jew fil-pajjiż mnejn tkun ġejja dik il-persuna."

6 L-Artikolu 51 tal-imsemmija direttiva, intitolata "Dokumentazzjonali u informazzjoni addizzjonali", tipprevedi:

"L-awtorità [kontraenti] tista' tistieden lil operaturi ekonomiċi li jissupplimentaw jew jiċċaraw iċ-ċertifikati u dokumenti sottomessi fis-segwitu ta' l-Artikoli 45 sa 50."

Id-dritt Taljan

7 L-Artikolu 38(1) u (2) tad-Digriet Legiżlattiv Nru 163, li jstabbilixxi l-Kodiċi tal-kuntratti pubbliċi għal xogħlijiet, għal servizzi u għal provvisti skont id-Direttivi 2004/17/KE u 2004/18/KE (decreto legislativo n. 163 — Codice dei contratti pubblici relativi a lavori, servizi e forniture in attuazione delle direttive 2004/17/CE e 2004/18/CE), tat-12 ta' April 2006 (suppliment ordinarju tal-GURI Nru 100, tat-2 ta' Mejju 2006, iktar 'il quddiem id-"Digriet Legiżlattiv Nru 163"), jipprovdi li:

"1. Hija eskluża mill-partecipazzjoni fil-proċedura għall-għoti ta' konċessjonijiet u ta' kuntratti pubbliċi għal xogħlijiet, għal provvisti u għal servizzi, ma tistax tingħata kuntratti ta' subappalt u ma tistax tikkonkludi kuntratti relatati, kull persuna li:

[...]

- b) li fir-rigward tagħha hemm proċedura pendenti għall-applikazzjoni ta' waħda mill-miżuri ta' prevenzjoni previsti fl-Artikolu 3 tal-Liġi Nru 1423 tas-27 ta' Diċembru 1956 jew ta' waħda mill-kawżi ta' impediment previsti fl-Artikolu 10 tal-Liġi Nru 575 tal-31 ta' Mejju 1965; l-eskluzjoni u l-projbizzjoni japplikaw jekk il-proċedura pendenti tikkonċerna l-proprjetarju jew id-direttur tekniku, jekk tkun impriża individwali; [...]
- c) li fir-rigward tagħha hemm sentenza ta' kundanna li saret *res judicata*, jew digriet penali ta' kundanna li sar irrevokabbli jew ta' sentenza li tapplika l-piena fuq rikors tal-partijiet, skont l-Artikolu 444 tal-Kodiċi ta' Proċedura Kriminali, għal ksur gravi mwettaq kontra l-Istat jew kontra l-Komunità, li jaffettwaw il-moralità professjonali tagħha, tikkostitwixxi, fi kwalunkwe każ, motiv tal-eskluzjoni tal-kundanna, stabbilita minn sentenza li saret *res judicata*, għal delitt jew delitti ta' parteċipazzjoni f'organizzazzjoni kriminali, ta' korruzzjoni, ta' frodi, ta' hasil ta' flus, kif iddefiniti mill-atti Komunitarji msemmija fl-Artikolu 45(1) tad-Direttiva 2004/18/KE; l-eskluzjoni u l-projbizzjoni japplikaw jekk is-sentenza jew id-digriet ikunu ġew mogħtija fir-rigward: tal-proprjetarju jew id-direttur tekniku, jekk tkun tirrigwarda impriża individwali; [...]

[...]

2. Il-kandidat jew l-offerent jikkonfermaw li huma jissodisfaw ir-rekwiziti permezz ta' dikjarazzjoni sostituttiva, skont dak li jippreskrivi t-test uniku tad-dispożizzjonijiet leġiżlattivi u regolamentari fil-qasam ta' dokumenti amministrattivi, previst fid-Digriet Nru 445 tal-President tar-Repubblika tat-28 ta' Diċembru 2000, u fl-imsemmija dikjarazzjoni jiġi indikat kull kundanna kriminali mogħtija fil-konfront tiegħu, inklużi dawk li jibbenefikaw min-nuqqas ta' inklużjoni fiċ-ċertifikat tal-kondotta. [...]"

- 8 Skont l-Artikolu 46(1) tad-Digriet Leġiżlattiv Nru 163/2006:

“Fil-limiti previsti mill-Artikoli 38 sa 45, l-awtoritajiet kontraenti jistiednu, jekk ikun neċessarju, lill-offerenti sabiex jissupplimentaw jew jispegjaw il-kontenut taċ-ċertifikati, dokumenti jew dikjarazzjonijiet ipprezentati.”

Il-kawża prinċipali u d-domandi preliminari

- 9 Mid-deċiżjoni ta' rinviju jirriżulta li CEM Ambiente nidiet proċedura għall-għoti ta' kuntratti, permezz ta' avviż pubbliku ta' kuntratt, fid-dawl tal-konklużjoni ta' kuntratt għaċ-ċessjoni ta' karti u kartun li jkunu ġejjin minn għbir separat ta' skart solidu urban, għall-perijodu mill-1 ta' April 2011 sal-31 ta' Marzu 2014. Dan il-kuntratt kellu jiġi mogħti lill-offerent li offra li jhallas l-ogħla prezzijiet sabiex jirtira l-kwantitajiet indikati ta' dawn il-materjali, skont il-modalitajiet iddetaljati li ġew ippreċizzati fl-ispeċifikazzjonijiet tal-kuntratt relatati mal-imsemmija proċedura.
- 10 Għandu jiġi rrilevat li dawn l-ispeċifikazzjonijiet tal-kuntratt, li kopja tagħhom kienet inkluża fil-fajl ipprezentat fil-Qorti tal-Gustizzja, fl-Artikolu 8 tagħhom jipprevedu serje ta' raġunijiet ta' esklużjoni għall-partecipazzjoni fil-proċedura ta' għoti ta' kuntratt. Fost dawn tidher in-natura inkompleta jew irregolari ta' wieħed mid-dokumenti u/jew ta' waħda mid-dikjarazzjonijiet sostituttivi intizi li jippruvaw l-osservanza tar-rekwiziti ġenerali u speċjali, b'eċċezzjoni tal-każijiet ta' irregolarità purament formali, li jistgħu jiġu rrimedjati, u li ma humiex deċiżivi għall-evalwazzjoni tal-offerta.
- 11 Permezz ta' deċiżjoni tal-21 ta' Diċembru 2010, CEM Ambiente eskudiet l-ATI tal-imsemmija proċedura tal-għoti ta' kuntratti, minhabba li l-offerta ta' din l-assocjazzjoni ma kienx fiha ebda dikjarazzjoni dwar Galbiati, indikat bhala direttur tekniku ta' CCM, u li tikkonferma l-assenza ta' proċedura kriminali pendenti jew ta' kundanna li saret *res judicata*, fil-konfront tiegħu, kif previst

fl-Artikolu 38 tad-Digriet Leġislativ Nru 163/2006. L-uniku offerenti ieħor li ġie eskluż ukoll minn din l-istess proċedura ta' selezzjoni, CEM Ambiente ddikjaratha deżerta u nidiet proċedura tal-ġhoti ta' kuntratt.

- 12 Wara li hadet konjizzjoni tad-deċiżjoni ta' esklużjoni tal-ATI mill-ewwel proċedura ta' selezzjoni, CCM bagħtet, lil CEM Ambiente, dikjarazzjoni li fiha ppreċiżat li Galbiati ma kellu ebda impediment previst minn dan l-artikolu. Barra minn hekk, hija indikat ukoll li dan tal-aħħar kien ġie msemmi bħala direttur tekniku bi żball, peress li huwa biss membru tal-bord tad-diretturi ta' CCM, mingħajr ebda poter ta' rappreżentazzjoni. Konsegwentement, ma hija meħtieġa ebda dikjarazzjoni f'dak li tikkonċernah skont l-Artikolu 38 tad-Digriet Leġislativ Nru 163/2006.
- 13 Fl-assenza ta' risposta ta' CEM Ambiente għal din il-komunikazzjoni, Cartiera dell'Adda u CCM marru quddiem il-qorti tar-rinviju billi ppreżentaw rikors għall-annullament tad-deċiżjoni li teskludi lill-ATE mill-ewwel proċedura tal-ġhoti ta' kuntratt u tal-irtirar tal-avviż dwar il-ftuħ ta' proċedura ġdida, quddiem il-qorti tar-rinviju. Permezz ta' sentenza tal-25 ta' Mejju 2011, l-imsemmija qorti laqgħet dan ir-rikors, filwaqt li madankollu tiċhad it-talba intiża għall-ġhoti tal-kuntratt.
- 14 Fit-23 ta' Ġunju 2011, CEM Ambiente ippreżentat appell kontra din is-sentenza quddiem il-Consiglio di Stato. L-ghada, Cartiera dell'Adda ressqet talba għall-eżekuzzjoni tal-imsemmija sentenza quddiem il-qorti tar-rinviju.
- 15 Permezz tas-sentenza tiegħu tal-31 ta' Marzu 2012, il-Consiglio di Stato laqa' r-rikors ta' CEM Ambiente, billi qies li l-ommissjoni tagħha li tipproduċi dikjarazzjoni, bħalma hi dik inkwistjoni, għandha timplika l-esklużjoni tal-impriza offerenti mill-proċedura ta' selezzjoni, għall-inqas meta, bħal f'dan il-każ, il-speċjali (*lex specialis*) tissanzjona l-assenza ta' tali dikjarazzjoni bl-esklużjoni minn din il-proċedura. Huwa kkunsidrat li l-proċedura inkwistjoni ma tirrigwardax obbligu li jiġi ssupplimentat jew rregolarizzat dokument inkomplet jew b'xi mod ivvizzjat, iżda tirrigwarda l-ommissjoni, pura u sempliċi, li tiġi prodotta dikjarazzjoni obbligatorja.
- 16 Fil-kuntest tal-proċedura dwar it-talba għall-eżekuzzjoni quddiem il-qorti tar-rinviju, fis-26 ta' Ġunju 2012, Cartiera dell'Adda ppreżentat nota li fiha, minn naħa, hija tqis li l-awtorità ta' *res judicata* li qed tiġi attribwita għall-imsemmija sentenza tal-Consiglio di Stato tmur kontra l-Artikolu 45 tad-Direttiva 2004/18, u, min-naħa l-oħra, titlob li l-Qorti tal-Ġustizzja tiġi adita b'talba preliminari.
- 17 Permezz ta' digriet tat-28 ta' Ġunju 2012, il-qorti tar-rinviju, peress li tikkonstata li hija għet adita b'talba għad-danni mmotivata minn dewmien fl-eżekuzzjoni tas-sentenza tagħha tal-25 ta' Mejju 2011, iddeċidiet li l-istanza għandha tiġi segwita skont il-forom ta' proċedura ordinarja. L-ammont tal-kumpens mitlub minn Cartiera dell'Adda huwa oġġla minn EUR 9 miljun.
- 18 Il-qorti tar-rinviju, essenzjalment, tistaqsi dwar il-kwistjoni ta' jekk id-dritt tal-Unjoni jipprekludix interpretazzjoni ta' dispożizzjoni nazzjonali, intiża li titrasponi fid-dritt intern l-Artikolu 45 tad-Direttiva 2004/18, skont liema l-awtorità kontraenti hija obbligata li teskludi mill-proċedura tal-ġhoti ta' kuntratt ta' offerent li jkun naqas li jiddikjara, fit-talba għal parteċipazzjoni tagħha, li persuna li tiġi identifikata bħala d-direttur tekniku tagħha ma tkunx sugġetta għal proċedura jew għal kundanna skont l-imsemmija dispożizzjoni nazzjonali, anki jekk dan l-offerent ikun jista' jipprova, minn naħa, li l-kwalità ta' direttur tekniku tkun għet mogħtija lil din il-persuna bi żball u, min-naħa l-oħra, li din tal-aħħar tissodisfa fi kwalunkwe każ il-kundizzjonijiet sabiex jippreżenta d-dikjarazzjoni meħtieġa.

- 19 Fil-kuntest ta' din id-deċiżjoni tar-rinviju, l-imsemmija qorti tirrileva, barra minn hekk, li l-possibbiltà prevista fl-Artikolu 46 tad-Digriet Leġiżlattiv Nru 163/2006 għall-awtorità kontraenti li titlob, matul il-proċedura, il-kjarifiki u l-informazzjoni addizzjonali li tikkunsidra neċessarji tapplika biss fil-każijiet previsti b'mod limitat għal din id-dispożizzjoni, b'tali mod li din l-awtorità kontraenti ma tkunx tista' tinvestiga liberament il-proċedura fil-każijiet fejn kien hemm omissjoni ta' dikjarazzjoni.
- 20 Barra minn hekk, il-qorti tar-rinviju ssostni, billi tinwoka b'mod partikolari s-sentenzi Kühne & Heitz (C-453/00, EU:C:2004:17), Kapferer (C-234/04, EU:C:2006:178), Kempter (C-2/06, EU:C:2008:78), kif ukoll Fallimento Olimpiclub (C-2/08, EU:C:2009:506), li deċiżjoni nazzjonali li tkun kisbet l-awtorità ta' *res judicata*, bħas-sentenza tal-Consiglio di Stato tal-31 ta' Marzu 2012, tista' ma tiġix applikata sa fejn tmur kontra d-dritt tal-Unjoni. Madankollu, mill-ġurisprudenza tal-Qorti tal-Ġustizzja jirriżulta li l-kontroll dwar il-kundizzjonijiet ta' parteċipazzjoni għall-proċeduri ta' kuntratti pubbliċi għandu jkun fuq il-mertu — jiġifieri li għandu jiġi vverifikat li l-kundizzjonijiet meħtieġa għall-partiċipazzjoni f'dawn il-proċeduri jkunu sodisfatti — u mhux biss ta' natura formali sħiħa tad-dokumenti amministrattivi fl-offerti pprezentati fit-terminu. Fl-aħħar nett, il-qorti tar-rinviju tistaqsi jekk l-Artikolu 38(1)(b) u (c) tad-Digriet Leġiżlattiv Nru 163/2006 huwiex f'konformità mal-Artikolu 45 tad-Direttiva 2004/18.
- 21 Huwa f'dawn iċ-ċirkustanzi li t-Tribunale amministrativo regionale per la Lombardia ddecieda li jissospendi l-proċeduri u li jagħmel lill-Qorti tal-Ġustizzja d-domandi preliminari li ġejjin:
- “1) Id-dritt [tal-Unjoni] jipprekludi l-interpretazzjoni li permezz tagħha, fil-każ li impriża li tipparteċipa f'sejha għal offerti ma tkunx iddikjarat, fl-offerta tagħha, li d-direttur tekniku tagħha ma jkunx sugġett għal proċedura jew għal kundanna bħal dawk previsti fl-Artikolu 38(1)(b) u (c) tad-Digriet Leġiżlattiv 163/2006, l-awtorità kontraenti għandha tiddeciedi li teskludi lil din l-impriża anki meta din tal-aħħar tkun iproduċiet prova suffiċjenti li l-kwalifika ta' direttur tekniku tkun giet indikata bi żball purament materjali ?
- 2) Id-dritt [tal-Unjoni] jipprekludi l-interpretazzjoni li permezz tagħha, fil-każ li impriża li tipparteċipa f'sejha għal offerti tkun ressqet prova rilevanti u suffiċjenti li l-persuni marbuta li jipprezentaw dikjarazzjoni skont l-Artikolu 38(1)(b) u (c) [tad-digriet leġiżlattiv] ma jkunux sugġetti għal proċedura jew għal kundanna bħal dawk previsti f'din id-dispożizzjoni, l-awtorità kontraenti għandha tiddeciedi li teskludi lil din l-impriża bħala konsegwenza tan-nuqqas ta' osservanza ta' dispożizzjoni tal-*lex specialis* li permezz tagħha giet immedija s-sejha għal offerti?”
- 22 B'digriet tal-President tal-Qorti tal-Ġustizzja tal-18 ta' Lulju 2005, it-talba tal-qorti tar-rinviju, sabien din il-kawża tiġi sugġetta għal proċedura mhaffa taht l-ewwel paragrafu tal-Artikolu 105(1) tar-Regoli tal-Proċedura tal-Qorti tal-Ġustizzja giet miċhuda.

Fuq id-domandi preliminari

Fuq l-ammissibbiltà

- 23 CEM Ambiente u l-Gvern Taljan jirrilevaw li t-talba għal deċiżjoni preliminari qed issir fil-kuntest ta' rikors għall-eżekuzzjoni ta' sentenza tal-qorti tar-rinviju — u ta' rikors għad-danni għad-dewmien li sehħ għal din l-eżekuzzjoni — li giet għaldaqstant irriformata mis-sentenza tal-Consiglio di Stato tal-31 ta' Marzu 2012, li kisbet l-awtorità ta' *res judicata*, b'tali mod li l-kwistjoni tal-legalità tad-deċiżjoni li ATI tiġi eskluża mill-proċedura ta' selezzjoni inkwistjoni fil-kawża prinċipali ma jistgħux jibqgħu jiġu kkontestati mill-qorti tar-rinviju fil-kuntest tal-eżami tal-imsemmija rikorsi. Huma jiddeđu minn dan li d-domandi magħmula minn din tal-aħħar huma ta' natura ipotetika u huma minhabba f'hekk inammissibbli.

- 24 L-imsemmija persuni kkonċernati jargumentaw ukoll li d-domandi magħmula għandhom bażi fattwali differenti minn dak ikkonstatat mill-Consiglio di Stato fis-sentenza tiegħu tal-31 ta' Marzu 2012. Għalhekk, tali ċirkustanza ta' fatt li fuqha hija bbażata l-ewwel domanda, jiġifieri l-eżistenza ta' żball materjali fl-għoti lil Galbiati tal-kwalità ta' direttur tekniku, ma gietx ikkonstatata minn din l-aħħar qorti. Fir-rigward tat-tieni domanda, il-qorti tar-rinviju naqset milli tirrileva li l-provi li hija ssemmi kienu ġew prodotti barra mit-terminu.
- 25 Barra dan, il-Gvern Taljan iqis li d-domandi magħmula ma għandhomx bħala suġġett l-interpretazzjoni tad-dritt tal-Unjoni, iżda l-eżami tal-kuntest fattwali tal-kawża prinċipali. Fil-fatt, għandu jiġi vverifikat jekk il-kundizzjonijiet li jippermettu r-regolarizzazzjoni ta' dokument inkomplet kinux issodisfatti, u dan ġie eskluż mill-Consiglio di Stato.
- 26 Fl-ewwel lok għandu jifakkar li, skont ġurisprudenza stabbilita, l-Artikolu 267 TFUE jagħti lill-qrati nazzjonali d-diskrezzjoni mill-iktar wiesgħa sabiex imorru quddiem il-Qorti tal-Ġustizzja jekk huma jikkunsidraw li kawża quddiemhom tqajjem kwistjonijiet ta' interpretazzjoni jew ta' evalwazzjoni tal-validità tad-dispożizzjonijiet tad-dritt tal-Unjoni neċessarji għal deċiżjoni dwar il-kawża mressqa quddiemhom. Barra minn hekk il-qrati nazzjonali huma liberi li jeżerċitaw din id-diskrezzjoni f'kull stadju tal-proċedura li huma jikkunsidraw xieraq (sentenza Bericap Záródástechnikai, C-180/11, EU:C:2012:717, punt 53 u l-ġurisprudenza ċċitata).
- 27 Il-Qorti tal-Ġustizzja minn dan ikkonkludiet li regola tad-dritt nazzjonali skont liema l-qrati li ma jiddeċidux fl-aħħar istanza huma marbuta mill-evalwazzjonijiet magħmula mill-qorti superjuri ma tiċhadx lil dawn l-ewwel qrati mill-possibbiltà li jressqu kwistjonijiet ta' interpretazzjoni tad-dritt tal-Unjoni dwar dawn l-evalwazzjonijiet. Fil-fatt, il-Qorti tal-Ġustizzja qieset li l-qorti li ma tiddeċidix fl-aħħar istanza għandha tkun libera li tressaq quddiemha dawn id-domandi, jekk tqis li l-evalwazzjoni fid-dritt magħmula fi grad superjuri tista' twassalha li tagħti sentenza bi ksur tad-dritt tal-Unjoni (ara s-sentenzi Elchinov, C-173/09, EU:C:2010:581, punti 25 u 27, kif ukoll Interedil, C-396/09, EU:C:2011:671, punt 35).
- 28 Minn dan jirriżulta li s-sentenza tal-Consiglio di Stato tal-31 ta' Marzu 2012, anki jekk għandha s-saħħa tal-awtorità ta' *res judicata* skont id-dritt nazzjonali, ma għandhiex tipprekludi lill-qorti tar-rinviju li tressaq domandi preliminari lill-Qorti tal-Ġustizzja, jekk hija tqis li l-imsemmija sentenza tmur kontra d-dritt tal-Unjoni.
- 29 Fit-tieni lok, fir-rigward tan-natura allegatament ipotetika tad-domandi preliminari, għandu jifakkar li d-domandi dwar l-interpretazzjoni tad-dritt tal-Unjoni magħmula mill-qorti nazzjonali f'kuntest legiżlattiv u fattwali li hija tiddefinixxi taħt ir-responsabbiltà tagħha, u li l-Qorti tal-Ġustizzja ma għandhiex ġurisdizzjoni li tivverifika l-eżattezza tiegħu, jibbenefikaw minn preżunzjoni ta' rilevanza. Il-Qorti tal-Ġustizzja tista' biss tirrifjuta li tiddeċiedi fuq domanda preliminari magħmula minn qorti nazzjonali meta jidher b'mod ċar li l-interpretazzjoni tad-dritt tal-Unjoni Ewropea mitluba, bl-ebda mod ma hija relatata mar-realtà jew mas-suġġett tal-kawża prinċipali, meta l-problema tkun ta' natura ipotetika jew saħansitra meta l-Qorti tal-Ġustizzja ma jkollhiex il-punti ta' fatt u ta' liġi meħtieġa sabiex tirrispondi b'mod utli għad-domandi li jkunu sarulha (ara, b'mod partikolari, is-sentenza Genil 48 u Comercial Hostalera de Grandes Vinos, C-604/11, EU:C:2013:344, punt 26).
- 30 F'dan il-każ, ma jistax jiġi kkonstatat li d-domandi fformulati huma ipotetiċi. Huma ġew magħmula fil-kuntest ta' proċedura li fiha Cartiera dell'Adda trid, b'mod partikolari, li tiġi kkompensata minhabba d-dewmien fl-eżekuzzjoni tas-sentenza tal-qorti tar-rinviju tal-25 ta' Mejju 2011 li tannulla d-deċiżjoni ta' CEM Ambiente li tiġi eskluża ATI mill-proċedura ta' selezzjoni inkwistjoni fil-kawża prinċipali. Għaldaqstant, ma jidherx li dawn id-domandi, li jirrigwardaw il-konformità mad-dritt tal-Unjoni ta' din id-deċiżjoni ta' esklużjoni, huma irrilevanti għas-soluzzjoni tal-kawża prinċipali. Barra dan, minkejja l-eżistenza tas-sentenza tal-Consiglio di Stato tal-31 ta' Marzu 2012, ma jistax jiġi kkonstatat *a priori* li din il-kawża ma għadx għandha skop.

- 31 Fit-tielet lok, f'dak li jikkonċerna l-allegati ineżattezzi u nuqqasijiet fl-espożizzjoni tal-fatti fil-kawża prinċipali, huwa biżżejjed li jiġi kkonstatat, kif jirriżulta wkoll mill-punt 29 ta' din is-sentenza, li huwa biss id-dmir tal-qorti nazzjonali li tiddefinixxi l-kuntest fattwali tal-kawża li tagħti lok għal dawn id-domandi u li ma hijiex il-Qorti tal-Ġustizzja li għandha tiddeċiedi fuq l-evalwazzjoni mogħtija f'dan ir-rigward mill-imsemmija qorti (ara, f'dan is-sens, is-sentenza van Delft *et*, C-345/09, EU:C:2010:610, punt 114).
- 32 Fl-aħħar nett, fir-raba' lok, mit-test innifsu tad-domandi magħmula jirriżulta li l-qorti tar-rinviju mhux qed titlob lill-Qorti tal-Ġustizzja sabiex tagħmel eżami tal-imsemmi kuntest fattwali, iżda sabiex tinterpreta d-dritt tal-Unjoni li huwa utli għaliha sabiex tiġi riżolta l-kawża pendenti quddiemha.
- 33 Mill-kunsiderazzjonijiet preċedenti jirriżulta li d-domandi preliminari huma ammissibbli.

Fuq il-mertu

- 34 Preliminarjament, għandu jiġi rrilevat, minn naħa, li jekk il-qorti tar-rinviju ma ssemmix l-Artikolu 45 tad-Direttiva 2004/18 fit-test tad-domandi tagħha, mid-deċiżjoni ta' rinviju stess, u b'mod partikolari mill-paragrafu introduttiv tad-domandi magħmula jirriżulta li din il-qorti qed tistaqsi dwar il-konformità tal-Artikolu 38(1)(b) u (c) tad-Digriet Leġiżlattiv Nru 163/2006 ma' dan l-Artikolu 45.
- 35 Min-naħa l-oħra, hija biss it-tieni domanda li tirreferi għan-nuqqas ta' osservanza, minn operatur ekonomiku li jipparteċipa għal sejha għal offeriti, ta' dispożizzjoni fid-dokumenti tal-kuntratt, bħall-avviż ta' kuntratt u l-ispeċifikazzjonijiet tal-kuntratt, relatati mal-proċedura tal-ghoti ta' kuntratt inkwistjoni fil-kawża prinċipali. Madankollu, ir-raġuni ta' esklużjoni msemmija fiż-żewġ domandi hija l-istess u tinsab, kif jirriżulta mill-punt 10 ta' din is-sentenza, fl-Artikolu 8 tal-ispeċifikazzjonijiet tal-kuntratt.
- 36 Għaldaqstant, għandu jiġi kkunsidrat li, permezz ta' dawn id-domandi, li għandhom jiġu eżaminati flimkien, il-qorti tar-rinviju tistaqsi, essenzjalment, jekk l-Artikolu 45 tad-Direttiva 2004/18 għandux jiġi interpretat fis-sens li jipprekludi l-esklużjoni ta' operatur ekonomiku minn proċedura ta' għoti ta' kuntratt, minhabba li dan l-operatur ma jkunx osserva l-obbligu, previst mid-dokumenti tal-kuntratt, li jannetti mal-offerta tiegħu, taħt piena ta' esklużjoni, dikjarazzjoni skont liema l-persuna indikata f'din l-offerta bħala direttur tekniku tal-imsemmi operatur ma tkunx sugġetta għal proċedura jew għal kundanna kriminali, meta, f'data wara l-iskadenza tat-terminu impost għall-preżentazzjoni tal-offerti, din id-dikjarazzjoni tkun giet ikkomunikata lill-awtorità kontraenti jew jiġi ppruvat li l-kwalità ta' direttur tekniku ngħatat lil din il-persuna bi zball.
- 37 F'dak li jikkonċerna d-domanda ta' jekk il-kuntratt inkwistjoni fil-kawża prinċipali jaqax fil-kamp ta' applikazzjoni tad-Direttiva 2004/18, il-Kummissjoni Ewropea qieset, matul is-seduta, li dan il-kuntratt jikkostitwixxi kuntratt pubbliku għal servizzi, kif iddefinit fl-Artikolu 1(2)(d) ta' din id-direttiva u msemmi b'mod iktar partikolari fil-punt 16 tal-Anness II A tagħha.
- 38 Kuntrarjament, CEM Ambiente hija tal-fehma li l-imsemmi kuntratt għandu bħala għan kuntratt ta' xiri u ta' bejgħ ta' beni mobbli jew, inkunsiderazzjoni tal-obbligu ta' trattament tal-iskart li huwa għandu, jikkostitwixxi l-iktar l-iktar konċessjoni ta' servizzi. Għaldaqstant, bl-ebda mod ma jaqa' fil-kamp ta' applikazzjoni tad-Direttiva 2004/18.
- 39 Fl-ewwel lok, fil-każ fejn il-kuntratt inkwistjoni fil-kawża prinċipali jaqa' fil-kamp ta' applikazzjoni tad-Direttiva 2004/18, li għandu jiġi evalwat mill-qorti tar-rinviju, għandu jifakkar li l-Artikolu 45 tagħha jipprevedi fil-paragrafi (1) u (2) tiegħu serje ta' raġunijiet ta' esklużjoni ta' offerent fir-rigward tas-sitwazzjoni personali tiegħu. Il-paragrafu 3 tal-istess artikolu jindika liema dokumenti

għandhom jiġu aċċettati mill-awtoritajiet kontraenti bħala prova suffiċjenti tal-fatt li dan l-offerent ma jkunx jaqa' fil-kazijiet ikkontemplati fl-imsemmija paragrafi (1) u (2), bl-eċċezzjoni tas-sitwazzjonijiet imsemmija f'dan l-istess paragrafu 2(d) u (g).

- 40 Mid-deċiżjoni tar-rinviju ma jirriżultax li l-kompatibbiltà ma' dawn id-dispożizzjonijiet tad-Direttiva 2004/18 tar-raġunijiet ta' esklużjoni enumerati fl-Artikolu 38(1)(a) u (c) tad-Digriet Legiżlattiv Nru 163/2006 u tal-obbligu li tiġi pprezentata "dikjarazzjoni sostituttiva" prevista fil-paragrafu 2 ta' dan l-artikolu għet ikkontestata fil-kuntest tal-kawża prinċipali. Lanqas ma qed jiġi affermat li l-esklużjoni ta' offerent mill-kuntratt minhabba n-nuqqas ta' osservanza, mill-offerent, tal-imsemmi obbligu jmur, *per se*, kontra din id-direttiva. Min-naħa l-oħra, il-qorti tar-rinviju għandha dubji fir-rigward tal-kompatibbiltà mad-dritt tal-Unjoni tal-impossibbiltà għall-imsemmi offerent li jikkoreġi l-fatt li ma jkunx inkluda tali dikjarazzjoni mal-offerta tiegħu wara l-prezentazzjoni tal-imsemmija offerta, jew li jikkomunika din tal-aħħar lill-awtorità kontraenti jew billi juri li l-kwalità ta' direttur tekniku għet attribwita lill-persuna kkonċernata bi żball.
- 41 F'dan ir-rigward, huwa stabbilit li mid-dokumenti tal-kuntratt inkwistjoni fil-kawża prinċipali, minn naħa, jirriżulta li d-"dikjarazzjoni sostituttiva" imsemmija fl-Artikolu 38 tad-Digriet Legiżlattiv Nru 163/2006 fir-rigward tal-persuna indikata bħala direttur tekniku tal-operatur ekonomiku kkonċernat kellha tiġi inkluda mal-offerta pprezentata minn dan tal-aħħar taht piena ta' esklużjoni mill-proċedura ta' sejha għal offerti u, min-naħa l-oħra, li kien possibbli biss li jiġu rrimedjati l-irregolaritajiet purament formali u mhux deċiżivi għall-evalwazzjoni tal-offerta.
- 42 Issa, il-Qorti tal-Ġustizzja diġà ddecidiet li hija l-awtorità kontraenti li għandha tosserva strettament il-kriterji li tkun stabbilitet hija stess, b'mod li jkollha teskludi mill-kuntratt, operatur ekonomiku li ma jkunx ikkomunika dokument jew informazzjoni li l-produzzjoni tagħhom kienet imposta fid-dokumenti ta' dan il-kuntratt taht piena ta' esklużjoni (ara, f'dan is-sens, is-sentenza Manova, C-336/12, EU:C:2013:647, punt 40).
- 43 Dan l-obbligu strett li huwa impost fuq l-awtoritajiet kontraenti jaqa' taht il-prinċipju ta' ugwajjanza fit-trattament u tal-obbligu ta' trasparenza li jirriżultaw minnu u li dawn tal-aħħar huma suġġetti għalihom, skont l-Artikolu 2 tad-Direttiva 2004/18.
- 44 Fil-fatt, minn naħa, il-prinċipju ta' ugwajjanza fit-trattament jimponi li l-offerenti jkollhom għad-dispożizzjoni tagħhom l-istess opportunitajiet fil-formulazzjoni tat-termini u għaldaqstant jimplika li dawn l-offerti jkunu suġġetti għall-istess kundizzjonijiet għall-offerenti kollha. Min-naħa l-oħra, l-obbligu ta' trasparenza għandu bħala għan li jiggwarantixxi l-assenza ta' riskju ta' favoritizmu u ta' arbitrarjetà min-naħa tal-awtorità kontraenti. Dan jimplika li l-kundizzjonijiet u l-modalitajiet tal-proċedura tal-ghoti ta' kuntratt kollha jiġu fformulati b'mod ċar, preċiż u univoku, fl-avviż tal-kuntratt jew fl-ispeċifikazzjonijiet tal-kuntratt, b'mod, l-ewwel nett, li jippermetti lill-offerenti raġonevolment informati u normalment diliġenti kollha li jifhemu l-portata eżatta u li jinterpretawhom bl-istess mod u, it-tieni nett, li tqiegħed lill-awtorità kontraenti f'pożizzjoni li tivverifika effettivament jekk l-offerti tal-offerenti jikkorrispondux għall-kriterji li jirregolaw il-kuntratt inkwistjoni (ara, f'dan is-sens, is-sentenza il-Kummissjoni vs CAS Succhi di Frutta, C-496/99 P, EU:C:2004:236, punti 108 sa 111).
- 45 Minn dan isegwi li, f'ċirkustanzi bħal dawk tal-kawża prinċipali, l-Artikolu 45 tad-Direttiva 2004/18, moqri flimkien mal-Artikolu 2 tagħha, ma jipprekludix l-esklużjoni ta' offerent minhabba l-fatt li ma jkunx inkluda fl-offerta tiegħu dikjarazzjoni sostituttiva dwar il-persuna indikata bħala direttur tekniku f'din l-offerta. B'mod partikolari, sa fejn l-awtorità kontraenti tikkunsidra li din l-ommissjoni ma tikkostitwixxix irregolarità purament formali, hija ma tistax tipperemetti lil dan l-offerent li jikkoreġi sussegwentement din l-ommissjoni, bi kwalunkwe mod, wara l-iskadenza tat-terminu impost għall-prezentazzjoni tal-offerti.

- 46 Barra minn hekk, f'dawn iċ-ċirkustanzi, l-Artikolu 51 tal-imsemmija direttiva, li jipprovdi li l-awtorità kontraenti tista' tistieden lill-operaturi ekonomiċi sabiex jissupplimentaw jew jiċċaraw iċ-ċertifikati u d-dokumenti pprezentati skont l-Artikoli 45 sa 50 tal-istess direttiva, ma għandux jiġi interpretat bħala li jippermettilha li taċċetta kwalunkwe rettifikasi għal ommissjonijiet li, skont id-dispożizzjonijiet espressi tad-dokumenti tal-kuntratt, għandhom iwasslu għall-esklużjoni tiegħu.
- 47 Fit-tieni lok, fil-każ fejn il-kuntratt inkwistjoni fil-kawża prinċipali jikkostitwixxi konċessjoni ta' servizzi, għandu jittfakkar li, jekk, fiż-żmien meta sehew il-fatti tal-kawża prinċipali, il-kuntratti ta' konċessjoni ta' servizzi ma humiex irregolati bl-ebda direttiva li permezz tagħha l-leġislatur tal-Unjoni rregola l-qasam tal-kuntratti pubbliċi, l-awtoritajiet pubbliċi li jikkonkludu tali kuntratti għandhom josservaw ir-regoli fundamentali tat-Trattat FUE, b'mod partikolari l-prinċipji ta' ugwajjanza fit-trattament u ta' trasparenza (ara, f'dan is-sens, is-sentenzi Parking Brixen, C-458/03, EU:C:2005:605, punti 46 sa 49, u Wall, C-91/08, EU:C:2010:182, punt 33), fil-każ fejn il-konċessjoni ta' servizzi kkonċernata tippreżenta interess transkonfinali ċert fid-dawl, b'mod partikolari, tal-importanza tagħha u l-post fejn tiġi eżegwita (ara, f'dan is-sens, is-sentenza Ordine degli Ingegneri della Provincia di Lecce *et*, C-159/11, EU:C:2012:817, punt 23 kif ukoll il-ġurisprudenza ċitata).
- 48 Sa fejn il-kuntratt inkwistjoni fil-kawża prinċipali juri tali interess, ċirkustanza li għandha tiġi vverifikata mill-qorti tar-rinviju, il-prinċipju ta' ugwajjanza fit-trattament u l-obbligu ta' trasparenza li jirriżulta minnu jimponu fuq l-awtorità kontraenti, kif jirriżulta mill-punti 42 u 44 ta' din is-sentenza, l-osservanza tal-kriterji li hija stess stabbiliet, b'mod li hija jkollha teskludi mill-kuntratt lill-operatur ekonomiku li ma jkunx ikkomunika dokument jew informazzjoni li l-produzzjoni tagħhom tkun giet imposta fid-dokumenti ta' dan il-kuntratt taht piena ta' esklużjoni.
- 49 F'dawn iċ-ċirkustanzi għandu jiġi kkunsidrat li l-esklużjoni ta' offerent bħalma hija Cartiera dell'Adda minn kuntratt għall-offerti bħal dik inkwistjoni fil-kawża prinċipali hija f'konformità mal-prinċipju ta' ugwajjanza fit-trattament u mal-obbligu ta' trasparenza, bħala regoli fundamentali tat-Trattat FUE.
- 50 Fid-dawl tal-kunsiderazzjonijiet kollha preċedenti, ir-risposta li għandha tingħata għad-domandi magħmula hija li l-Artikolu 45 tad-Direttiva 2004/18, moqri flimkien mal-Artikolu 2 tagħha, kif ukoll il-prinċipju ta' ugwajjanza fit-trattament u l-obbligu ta' trasparenza għandhom jiġu interpretati f'dan is-sens li ma jipprekludux l-esklużjoni ta' operatur ekonomiku minn proċedura ta' għoti ta' kuntratt, minhabba li dan l-operatur ma osservax l-obbligu, previst fid-dokumenti tal-kuntratt, taht piena ta' esklużjoni, li jannetti mal-offerta tiegħu dikjarazzjoni skont liema l-persuna indikata f'din l-offerta bħala direttur tekniku tal-imsemmi operatur ma tkunx sugġetta għal proċedura jew kundanna kriminali, anki meta, f'data wara l-iskadenza tat-terminu impost għall-preżentazzjoni tal-offerti, din id-dikjarazzjoni tkun giet ikkomunikata lill-awtorità kontraenti jew jiġi ppruvat li l-kwalità ta' direttur tekniku nġhatat lil din il-persuna bi żball.

Fuq l-ispejjeż

- 51 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (L-Għaxar Awla) taqta' u tiddeċiedi:

L-Artikolu 45 tad-Direttiva 2004/18/KE tal-Parlament Ewropew u tal-Kunsill, tal-31 ta' Marzu 2004, fuq kordinazzjoni ta' proċeduri għall-għoti ta' kuntratti għal xogħlijiet pubbliċi, kuntratti għal provvisti pubbliċi u kuntratti għal servizzi pubbliċi, kif emendata bir-Regolament tal-Kummissjoni (KE) Nru 1177/2009 tat-30 ta' Novembru 2009, moqri flimkien mal-Artikolu 2 tagħha, kif ukoll il-prinċipju ta' ugwajjanza fit-trattament u l-obbligu ta'

trasparenza għandhom jiġu interpretati f'dan is-sens li ma jipprekludux l-eskluzjoni ta' operatur ekonomiku minn proċedura ta' għoti ta' kuntratt, minhabba li dan l-operatur ma osservax l-obbligu, previst fid-dokumenti tal-kuntratt, taht piena ta' esklużjoni, li jannetti mal-offerta tiegħu dikjarazzjoni skont liema l-persuna indikata f'din l-offerta bħala direttur tekniku tal-imsemmi operatur ma tkunx sugġetta għal proċedura jew kundanna kriminali, anki meta, f'data wara l-iskadenza tat-terminu impost għall-preżentazzjoni tal-offerti, din id-dikjarazzjoni tkun giet ikkomunikata lill-awtorità kontraenti jew jiġi ppruvat li l-kwalità ta' direttur tekniku ngħatat lil din il-persuna bi żball.

Firem